
Markandeyamaharshikritam Jagannatha Stotram

मार्कण्डेयमहर्षिकृतं जगन्नाथस्तोत्रम्

Document Information



Text title : Markandeyamaharshikritam Jagannatha Stotram

File name : mArkaNDeyamaharShikRRitaMjagannAthastotram.itx

Category : vishhnu, vishnu, brahmapurANa, stotra

Location : doc_vishhnu

Proofread by : PSA Easwaran

Description/comments : brahmapurANa | adhyAya 55/11-35||

Latest update : September 28, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 28, 2024

sanskritdocuments.org



मार्कण्डेयमहर्षिकृतं जगन्नाथस्तोत्रम्



मार्कण्डेय उवाच ।
देवदेव जगन्नाथ मायाबालवपुर्धर ।
त्राहि मां चारुपद्माक्ष दुःखितं शरणागतम् ॥ ११ ॥
सन्तप्तोऽस्मि सुरश्रेष्ठ संवर्तारख्येन वह्निना ।
अङ्गारवर्षभीतं च त्राहि मां पुरुषोत्तम ॥ १२ ॥
शोषितश्च प्रचण्डेन वायुना जगदामुना ।
विह्वलोऽहं तथा श्रान्तस्त्राहि मां पुरुषोत्तम ॥ १३ ॥
तापितश्च तथामात्यैः प्रलयावर्तकादिभिः ।
न शान्तिमधिगच्छामि त्राहि मां पुरुषोत्तम ॥ १४ ॥
तृषितश्च क्षुधाऽऽविष्टो दुःखितश्च जगत्पते ।
त्रातारं नात्र पश्यामि त्राहि मां पुरुषोत्तम ॥ १५ ॥
अस्मिन्नेकार्णवे घोरे विनष्टे सचराचरे ।
न चान्तमधिगच्छामि त्राहि मां पुरुषोत्तम ॥ १६ ॥
तवोदरे च देवेश मया दृष्टं चराचरम् ।
विस्मितोऽहं विषण्णश्च त्राहि मां पुरुषोत्तम ॥ १७ ॥
संसारेऽस्मिन्निरालम्बे प्रसीद पुरुषोत्तम ।
प्रसीद विबुधश्रेष्ठ प्रसीद विबुधप्रिय ॥ १८ ॥
प्रसीद विबुधां नाथ प्रसीद विबुधालय ।
प्रसीद सर्वलोकेश जगत्कारणकारण ॥ १९ ॥
प्रसीद सर्वकृद्देव प्रसीद मम भूधर ।
प्रसीद सलिलावास प्रसीद मधुसूदन ॥ २० ॥
प्रसीद कमलाकान्त प्रसीद त्रिदशेश्वर ।

प्रसीद कंसकेशिघ्न प्रसीदारिष्टनाशन ॥ २१ ॥
 प्रसीद कृष्ण दैत्यघ्न प्रसीद दनुजान्तक ।
 प्रसीद मथुरावास प्रसीद यदुनन्दन ॥ २२ ॥
 प्रसीद शक्रावरज प्रसीद वरदाव्यय ।
 त्वं बुद्धिः प्रकृतिश्चैव सत्त्वाद्यास्त्वं जगत्पते ॥ २३ ॥
 त्वं नभस्त्वं मनश्चैव त्वमहङ्कार एव च ।
 त्वं बुद्धिः प्रकृतिश्चैव सत्त्वाद्यास्त्वं जगत्पते ॥ २४ ॥
 पुरुषस्त्वं जगद्वापी पुरुषादपि चोत्तमः ।
 त्वमिन्दियाणि सर्वाणि शब्दाद्या विषयाः प्रभो ॥ २५ ॥
 त्वं दिक्पालाश्च धर्माश्च वेदा यज्ञाः सदक्षिणाः ।
 त्वमिन्द्रस्त्वं शिवो देवस्त्वं हविस्त्वं हुताशनः ॥ २६ ॥
 त्वं यमः पितुराङ्गैव त्वं रक्षोधिपतिः स्वयम् ।
 वरुणस्त्वमपां नाथ त्वं वायुस्त्वं धनेश्वराः ॥ २७ ॥
 त्वमीशानस्त्वमनन्तस्त्वं गणेशश्च षण्मुखः ।
 वसवस्त्वं तथा रुद्रास्त्वमादित्याश्च खेचराः ॥ २८ ॥
 दानवास्त्वं तथा यक्षास्त्वं दैत्याः समरुद्गणाः ।
 सिद्धाश्चाप्सरसो नागा गन्धर्वास्त्वं स चारणाः ॥ २९ ॥
 पितरो बालखिल्याश्च प्रजानां पतयोऽच्युत ।
 मुनयस्त्वमृषिगणास्त्वमश्विनौ निशाचराः ॥ ३० ॥
 अन्याश्च जातयस्त्वं हि यत्किञ्चिज्जीवसंज्ञितम् ।
 किं चात्र बहुनोक्तेन ब्रह्मादिस्तम्बगोचरम् ॥ ३१ ॥
 भूतं भव्यं भविष्यं च त्वं जगत्सचराचरम् ।
 यत्ते रूपं परं देव कूटस्थमचलं ध्रुवम् ॥ ३२ ॥
 ब्रह्माद्यास्तन्न जानन्ति कथमन्येऽल्पमेधसः ।
 देव शुद्धस्वभावोऽसि नित्यस्त्वं प्रकृतेः परः ॥ ३३ ॥
 अव्यक्तः शाश्वतोऽनन्तः सर्वव्यापी महेश्वरः ।
 त्वमाकाशः परः शान्तो अजस्त्वं विभुरव्ययः ॥ ३४ ॥

एवं त्वां निर्गुणं स्तोतुं कः शक्नोति निरञ्जनम् ।
स्तुतोऽसि यन्मया देव विकलेनाल्पचेतसा ।
तत्सर्वं देवदेवेश क्षन्तुमर्हसि चाव्यय ॥ ३५ ॥
इति ब्रह्मपुराणे पञ्चपञ्चाशत्तमाध्यायान्तर्गतं
भगवत्स्तवनिरूपणं नाम जगन्नाथस्तोत्रं समाप्तम् ।
ब्रह्मपुराण । अध्याय ५५/११-३५ ॥

brahmapurANa . adhyAya 55/11-35..

Proofread by PSA Easwaran

——
Markandeyamaharshikritam Jagannatha Stotram

pdf was typeset on September 28, 2024

——
Please send corrections to sanskrit@cheerful.com

